

॥ ಶ್ರೀ ಲಕ್ಷ್ಮೀ ಶೋಭಾನ ಹಾಡು ॥

ರಾಗ - ಪಂತುವರಾಳಿ ಧ್ರುವತಾಳ

ಶೋಭಾನವೆನ್ನಿರೆ ಸುರರೊಳು ಸುಭಗನಿಗೆ ।
ಶೋಭಾನವೆನ್ನೀ ಸುಗುಣನಿಗೆ ॥
ಶೋಭಾನವೆನ್ನಿರೆ ತ್ರಿವಿಕ್ರಮರಾಯಗೆ ।
ಶೋಭಾನವೆನ್ನೀ ಸುರಪ್ರಿಯಗೆ ॥ ಶೋಭಾನೆ ॥ ಪ ॥

ಲಕ್ಷ್ಮೀನಾರಾಯಣರ ಚರಣಕ್ಕೆ ಶರಣೆಂಬೆ ।
ಪಕ್ಷಿವಾಹನಗೆರಗುವೆ ॥
ಪಕ್ಷಿವಾಹನಗೆರಗುವೆ ಅನುದಿನ ।
ರಕ್ಷಿಸಲಿ ನಮ್ಮ ವಧೂವರರ ॥ ೧ ॥

ಪಾಲಸಾಗರವನ್ನು ಲೀಲೆಯಲಿ ಕಡೆಯಲು ।
ಬಾಲೆ ಮಹಾಲಕ್ಷ್ಮಿಮಿ ಉದಿಸಿದಳು ॥
ಬಾಲೆ ಮಹಾಲಕ್ಷ್ಮಿಮಿ ಉದಿಸಿದಾಳಾದೇವಿ ।
ಪಾಲಿಸಲಿ ನಮ್ಮ ವಧೂವರರ ॥ ೨ ॥

ಬೊಮ್ಮನ ಪ್ರಳಯದಲಿ ತನ್ನರಸಿಯೊಡಗೂಡಿ ।
ಸುಮ್ಮನೆಯಾಗಿ ಮಲಗಿಪ್ಪ ॥
ನಮ್ಮ ನಾರಾಯಣಗು ಈ ರಮ್ಮೆ ಗಡಿಗಡಿಗು ।
ಜನ್ಮವೆಂಬುದು ಅವತಾರ ॥ ೩ ॥

ಕಂಬುಕಂಠದ ಸುತ್ತ ಕಟ್ಟಿದ ಮಂಗಳಸೂತ್ರ ।
ಅಂಬುಜವೆರಡು ಕರಯುಗದಿ ॥
ಅಂಬುಜವೆರಡು ಕರಯುಗದಿ ಧರಸಿ ಪೀ ।
ತಾಂಬರವನುಟ್ಟುಮೆರೆದಳೆ ॥ ೪ ॥

ಒಂದು ಕರದಿಂದ ಅಭಯವನೀವಳೆ ಮ ।
ತೊಂದು ಕೈಯಿಂದ ವರಗಳ ॥
ಕುಂದಿಲ್ಲದಾನಂದ ಸಂದೋಹ ಉಣಿಸುವ ।
ಇಂದಿರೆ ನಮ್ಮ ಸಲಹಲಿ ॥ ೫ ॥

ಪೊಳೆವ ಕಾಂಚಿಯ ದಾಮ ಉಲಿವ ಕಿಂಕಣಿಗಳು |
ನಲಿವ ಕಾಲಂದುಗೆ ಘಲುಕೆನಲು ||
ನಳನಳಿಸುವ ಮುದ್ದು ಮುಖದ ಚೆಲುವಿಕೆ ಲಕ್ಷ್ಮಿಮಿ |
ಸಲಹಲಿ ನಮ್ಮ ವಧೂವರರ || ೬ ||

ರನ್ನದ ಮೊಲೆಗಟ್ಟು ಚಿನ್ನದಾಭರಣಗಳ |
ಚೆನ್ನೆ ಮಹಾಲಕ್ಷ್ಮಿಮಿ ಧರಿಸಿದಳೆ ||
ಚೆನ್ನೆ ಮಹಾಲಕ್ಷ್ಮಿಮಿ ಧರಿಸಿದಳಾ ದೇವಿ |
ತನ್ನ ಮನೆಯ ವಧೂವರರ ಸಲಹಲಿ || ೭ ||

ಕುಂಭಕುಚದ ಮೇಲೆ ಇಂಬಿಟ್ಟ ಹಾರಗಳು |
ತುಂಬಿ ಗುರುಳ ಮುಖಕಮಲ ||
ತುಂಬಿ ಗುರುಳ ಮುಖಕಮಲದ ಮಹಾಲಕ್ಷ್ಮಿಮಿ ಜಗ |
ದಂಬೆ ವಧೂವರರ ಸಲಹಲಿ || ೮ ||

ಮುತ್ತಿನ ಓಲೆಯನ್ನಿಟ್ಟಳೆ ಮಹಾಲಕ್ಷ್ಮಿಮಿ |
ಕಸ್ತೂರಿ ತಿಲಕ ಧರಿಸಿದಳೆ ||
ಕಸ್ತೂರಿ ತಿಲಕ ಧರಿಸಿದಳಾ ದೇವಿ ಸ |
ವೃತ್ತ ವಧೂವರರ ಸಲಹಲಿ || ೯ ||

ಅಂಬುಜನಯನಗಳು ಬಿಂಬಾಧರದ ಶಶಿ |
ಬಿಂಬದಂತೆಸೆವ ಮೂಗುತಿಮಣಿಯ ಶಶಿ ||
ಬಿಂಬದಂತೆಸೆವ ಮೂಗುತಿಮಣಿಯ ಮಹಾಲಕ್ಷ್ಮಿಮಿ |
ಉಂಬುದಕೀಯಲಿ ವಧೂವರರಗೆ || ೧೦ ||

ಮುತ್ತಿನಕ್ಕತೆಯಿಟ್ಟು ನವರತ್ನದ ಮುಕುಟವ |
ನೆತ್ತಿಯ ಮೇಲೆ ಧರಿಸಿದಳೆ ||
ನೆತ್ತಿಯ ಮೇಲೆ ಧರಿಸಿದಳಾ ದೇವ ತನ್ನ |
ಭಕ್ತಿಯ ಜನರ ಸಲಹಲಿ || ೧೧ ||

ಕುಂದ ಮಂದಾರ ಚಾಜೀ ಕುಸುಮಗಳ ವೃಂದವ |
ಚೆಂದದ ತುರುಬಿಗೆ ತುರುಬಿದಳೆ ||
ಕುಂದವರ್ಣದ ಕೋಮಲೆ ಮಹಲಕ್ಕುಮಿ ಕೃಪೆ |
ಯಿಂದ ವಧೂವರರ ಸಲಹಲಿ || ೧೨ ||

ಎಂದೆಂದಿಗು ಬಾಡದ ಅರವಿಂದದ ಮಾಲೆಯ |
ಇಂದಿರೆ ಪೊಳೆವ ಕೊರಳಲ್ಲಿ ||
ಇಂದಿರೆ ಪೊಳೆವ ಕೊರಳಲ್ಲಿ ಧರಿಸಿದಳೆ ಅವ |
ಳಿಂದು ವಧೂವರರ ಸಲಹಲಿ || ೧೩ ||

ದೇವಾಂಗ ಪಟ್ಟೆಯ ಮೇಲು ಹೊದ್ದಿಕೆಯ |
ಭಾಮೆ ಮಹಾಲಕ್ಕುಮಿ ಧರಿಸಿದಳೇ ||
ಭಾಮೆ ಮಹಾಲಕ್ಕುಮಿ ಧರಿಸಿದಳಾ ದೇವಿ ತನ್ನ |
ಸೇವಕ ಜನರ ಸಲಹಲಿ || ೧೪ ||

ಈ ಲಕ್ಕುಮಿ ದೇವಿಯ ಕಾಲುಂಗುರ ಫಲಕೆನಲು |
ಲೋಲಾಕ್ಷಿ ಮೆಲ್ಲನೆ ನಡೆತಂದಳು ||
ಸಾಲಾಗಿ ಕುಳ್ಳಿದ ಸುರರ ಸಭೆಯ ಕಂಡು |
ಆಲೋಚಿಸಿದಳು ಮನದಲ್ಲಿ || ೧೫ ||

ತನ್ನ ಮಕ್ಕಳ ಕುಂದ ತಾನೇ ಪೇಳುವುದಕ್ಕೆ |
ಮನ್ನದಿ ನಾಚಿ ಮಹಲಕ್ಕುಮಿ ||
ತನ್ನಾದಿಂದಲಿ ಕರೆಯದೆ ಒಬ್ಬೊಬ್ಬರ |
ಉನ್ನತ ದೋಷಗಳನೆಣಿಸಿದಳು || ೧೬ ||

ಕೆಲವರು ತಲೆಯೂರಿ ತಪಗೈಯ್ದು ಪುಣ್ಯವ |
ಗಳಿಸಿದ್ದರೇನೂ ಫಲವಿಲ್ಲ ||
ಜ್ವಲಿಸುವ ಕೋಪದಿ ಶಾಪವ ಕೊಡುವರು |
ಲಲನೆಯನಿವರು ಒಲಿಸುವರೆ || ೧೭ ||

ಎಲ್ಲ ಶಾಸ್ತ್ರಗಳೋದಿ ದುರ್ಲಭ ಜ್ಞಾನವ ।
ಕಲಿಸಿ ಕೊಡುವ ಗುರುಗಳು ॥
ಬಲ್ಲಿದ ಧನಕ್ಕೆ ಮರುಳಾಗಿವರಿಬ್ಬರು ।
ಸಲ್ಲದ ಪುರೋಹಿತಕ್ಕೊಳಗಾಗರು ॥ ೧೮ ॥

ಕಾಮನಿರ್ಜಿತನೊಬ್ಬ ಕಾಮಿನಿಗೆ ಸೋತೊಬ್ಬ ।
ಭಾಮಿನಿಯ ಹಿಂದೆ ಹಾರಿದವ ॥
ಕಾಮಾಂಧನಾಗಿ ಮುನಿಯ ಕಾಮಿನಿಗೈಯ್ದನೊಬ್ಬ ।
ಕಾಮದಿ ಗುರುತಲ್ಪಗಾಮಿಯೊಬ್ಬ ॥ ೧೯ ॥

ನಶ್ವರೈಶ್ವರ್ಯವ ಬಯಸುವನೊಬ್ಬ ಪರ ।
ರಾಶ್ರಯಿಸಿ ಬಾಳುವ ಈಶ್ವರನೊಬ್ಬ ॥
ಹಾಸ್ಯವ ಮಾಡಿ ಹಲ್ಲ ಉದುರಿಸಿಕೊಂಡವನೊಬ್ಬ ।
ದೃಶ್ಯಾಂಘ್ರಿಯೊಬ್ಬ ಒಕ್ಕಣನೊಬ್ಬ ॥ ೨೦ ॥

ಮಾವನ ಕೊಂದೊಬ್ಬ ಮರುಳಾಗಿಹನು ಗಡ ।
ಹಾರ್ವನ ಕೊಂದೊಬ್ಬ ಬಳಲಿದ ॥
ಜೀವರ ಕೊಂದೊಬ್ಬ ಕುಲಗೇಡೆಂದೆಣಿಸುವ ।
ಶಿವನಿಂದೊಬ್ಬ ಬಯಲಾದ ॥ ೨೧ ॥

ಧರ್ಮವುಂಟೊಬ್ಬನಲಿ ಹೆಮ್ಮೆಯ ಹೆಸರಿಗೆ ।
ಅಮ್ಮಮ್ಮತಕ್ಕ ಗುಣವಿಲ್ಲ ॥
ಕ್ಷಮೆಯ ಬಿಟ್ಟೊಬ್ಬ ನರಕದಲಿ ಜೀವರ ।
ಮರ್ಮವ ಮೆಟ್ಟಿ ಕೊಲಿಸುವ ॥ ೨೨ ॥

ಖಳನಂತೆ ಒಬ್ಬ ತನಗೆ ಸಲ್ಲದ ಭಾಗ್ಯವ ।
ಬಲ್ಲಿದಗಂಜಿ ಬಯಲಾದ ॥
ದುರ್ಲಭ ಮುಕ್ತಿಗೆ ದೂರವೆಂದೆನಿಸುವ ಪಾ ।
ತಾಳ ತಳಕ್ಕೆ ಇಳಿದ ಗಡ ॥ ೨೩ ॥

ಎಲ್ಲರಾಯುಷ್ಯವ ಶಿಂಶುಮಾರದೇವ ।
ಸಲ್ಲಿಲೆಯಿಂದ ತೊಲಗಿಸುವ ॥
ಒಲ್ಲೆ ನಾನಿವರ ನಿತ್ಯಮುತ್ತೈದೆಯೆಂದು ।
ಬಲ್ಲವರೆನ್ನ ಭಜಿಸುವರು ॥ ೨೪ ॥

ಪ್ರಕೃತಿಯ ಗುಣದಿಂದ ಕಟ್ಟುವಡೆದು ನಾನಾ ।
ವಿಕೃತಿಗೊಳಗಾಗಿ ಭವದಲ್ಲಿ ॥
ಸುಖದುಃಖವುಂಬ ಬೊಮ್ಮಾದಿ ಜೀವರು ।
ದುಃಖಕೆ ದೂರಳಿನಿಪ ಎನಗೆಣೆಯೆ ॥ ೨೫ ॥

ಒಬ್ಬನಾವನ ಮಗ ಮತ್ತೊಬ್ಬನಾವನ ಮೊಮ್ಮಗ ।
ಒಬ್ಬನಾವನಿಗೆ ಶಯನಾದ ॥
ಒಬ್ಬನಾವನ ಪೊರುವ ಮತ್ತಿಬ್ಬರಾವನಿಗಂಜಿ ।
ಅಬ್ಬರದಲಾವಾಗ ಸುಳಿವರು ॥ ೨೬ ॥

ಒಬ್ಬನಾವನ ನಾಮಕಂಜಿ ಬೆಚ್ಚುವ ಗಡ ।
ಸರ್ವರಿಗಾವ ಅಮೃತವ ॥
ಸರ್ವರಿಗಾವ ಅಮೃತವನುಣಿಸುವ ಅವ ।
ನೊಬ್ಬನೆ ನಿರನಿಷ್ಟ ನಿರವದ್ಯ ॥ ೨೭ ॥

ನಿರನಿಷ್ಟ ನಿರವದ್ಯ ಎಂಬ ಶ್ರುತ್ಯರ್ಥವ ।
ಒರೆದು ನೋಡಲು ನರಹರಿಗೆ ॥
ನರಕಯಾತನೆ ಸಲ್ಲ ದುರಿತಾದಿದೂರನಿಗೆ ।
ಮರುಳ ಮನಬಂದಂತೆ ನುಡಿಯದಿರು ॥ ೨೮ ॥

ಒಂದೊಂದು ಗುಣಗಳು ಇದ್ದಾವು ಇವರಲ್ಲಿ ।
ಸಂದಣಿಸಿವೆ ಬಹು ದೋಷ ॥
ಕುಂದೆಳ್ಳಷ್ಟಿಲ್ಲದ ಮುಕುಂದನೆ ತನಗೆಂದು ।
ಇಂದಿರೆ ಪತಿಯ ನೆನೆದಳು ॥ ೨೯ ॥

ದೇವರ್ಷಿ ವಿಪ್ರರ ಕೊಂದು ತನ್ನದರದೊಳಿಟ್ಟು ।
ತೀವಿದ್ದ ಹರಿಗೆ ದುರಿತವ ॥
ಭಾವಜ್ಞರೆಂಬರೆ ಆಲದೆಲೆಯ ಮೇಲೆ ।
ಶಿವನ ಲಿಂಗವ ನಿಲಿಸುವರೆ ॥ ೩೦ ॥

ಹಸಿವುತ್ಯಷೆ ಜರೆ ಮರಣ ರೋಗರುಜಿನಗಳೆಂಬ ।
ಅಸುರ ಪಿಶಾಚಿಗಳ ಭಯವೆಂಬ ॥
ವ್ಯಸನ ಬರಬಾರದು ಎಂಬ ನಾರಾಯಣನಿಗೆ ।
ಪಶು ಮೊದಲಾಗಿ ನೆನೆಯದು ॥ ೩೧ ॥

ತಾ ದುಃಖಿಯಾದರೆ ಸುರರಾರಾತಿಯ ಕಳೆದು ।
ಮೋದವೀವುದಕ್ಕೆ ಧರೆಗಾಗಿ ॥
ಮಾಧವ ಬಾಹನೆ ಕೆಸರೊಳು ಮುಳುಗಿದ ಪರರ ।
ಬಾಧಿಪ ಕೆಸರ ಬಿಡಿಸುವನೆ ॥ ೩೨ ॥

ಬೊಮ್ಮನಾಲಯದಲ್ಲಿ ಇದ್ದವಗೆ ಲಯವುಂಟೆ ।
ಜನ್ಮಲಯವಿಲ್ಲದವನಿಗೆ ॥
ಅಮ್ಮಿಯನುಣಿಸಿದ್ದ ಯಶೋದೆಯಾಗಿದ್ದಳೆ ।
ಅಮ್ಮ ಇವಗೆ ಹಸಿತ್ಯುಷೆಯುಂಟೆ ॥ ೩೩ ॥

ಆಗ ಭಕ್ತ್ಯ ಭೋಜ್ಯವಿತ್ತು ಪೂಜಿಸುವ ।
ಯೋಗಿಗೆ ಉಂಟೇ ಧನಧಾನ್ಯ ॥
ಆಗ ದೊರಕೊಂಬುದೇ ಪಾಕಮಾಡುವ ವಹ್ನಿ ಮ ।
ತ್ತಾಗಲೆಲ್ಲಿಹುದು ವಿಚಾರಿಸಿರೋ ॥ ೩೪ ॥

ರೋಗವನೀವ ವಾತ ಪಿತ್ತ ಶ್ಲೇಷ್ಮ ।
ಆಗ ಕೂಡುವುದೇ ರಮೆಯೊಡನೆ ॥
ಭೋಗಿಸುವವಗೆ ದುರಿತವ ನೆನೆವರೆ ।
ಈ ಗುಣನಿಧಿಗೆ ಎಣೆಯುಂಟೆ ॥ ೩೫ ॥

ರಮ್ಮೇದೇವಿಯರನಪ್ಪಿಕೊಂಡಿಪ್ಪುದು |
ರಮ್ಮೆಯರಸಗೆ ರತಿ ಕಾಣಿರೋ ||
ಅಮ್ಮೋಘವೀರ್ಯವು ಚಲಿಸಿದರೆ ಪ್ರಳಯದಲಿ |
ಕುಮಾರರ್ ಯಾಕೆ ಜನಿಸರು || ೩೬ ||

ಏಕತ್ರ ನಿರ್ಣೀತ ಶಾಸ್ತ್ರಾರ್ಥ ಪರತ್ವಾಪಿ |
ಬೇಕೆಂಬ ನ್ಯಾಯವ ತಿಳಿದುಕೋ ||
ಶ್ರೀಕೃಷ್ಣನೊಬ್ಬನೆ ಸರ್ವದೋಷಕ್ಕೆ ಸಿ |
ಲುಕನೆಂಬುದು ಸಲಹಲಿಕೆ || ೩೭ ||

ಎಲ್ಲ ಜಗವ ನುಂಗಿ ದಕ್ಕಿಸಿಕೊಂಡವಗೆ |
ಸಲ್ಲದು ರೋಗ ರುಜಿನವು ||
ಬಲ್ಲ ವೈದ್ಯರ ಕೇಳಿ ಆಜೀರ್ತಿಮೂಲವೆಲ್ಲ |
ಇಲ್ಲ ಸಮಸ್ತ ರುಜಿನವು || ೩೮ ||

ಇಂಥಾ ಮೂರುತಿಯ ಒಳಗೊಂಬ ನರಕ ಬಹು |
ಭ್ರಾಂತ ನೀನೆಲ್ಲಿಂದ ತೋರಿಸುವೆಲೋ ||
ಸಂತೆಯ ಮರುಳ ಹೋಗೆಲೋ ನಿನ್ನ ಮಾತ |
ಸಂತರು ಕೇಳಿ ಸೊಗಸರು || ೩೯ ||

ಶ್ರೀ ನಾರಾಯಣನ ಜನನೀಜನಕರು |
ನಾನೆಂಬ ವಾದ ನಡಿಯದೋ ||
ಜಾಣರದರಿಂದರಿಯ ಮೂಲರೂಪವ ತೋರಿ |
ಶ್ರೀ ನರಸಿಂಹನ ಅವತಾರ || ೪೦ ||

ಅಂಬುಧಿಯ ಉದಕದಲಿ ಒಡೆದು ಮೂಡಿದ ಕೂರ್ಮ |
ನೆಂಬ ಶ್ರೀ ಹರಿಯ ಪಿತನಾರು ||
ಎಂಬ ಶ್ರೀಹರಿಯ ಪಿತನಾರು ಅದರಿಂದ ಸ್ವಾ |
ಯಂಭುಗಳೆಲ್ಲ ಅವತಾರ || ೪೧ ||

ದೇವಕಿಯ ಗರ್ಭದಲಿ ದೇವನವತರಿಸಿದ |
ಭಾವವನ್ನು ಬಲ್ಲ ವಿವೇಕಿಗಳು ||
ಈ ವಸುಧೆಯೊಳಗೆ ಕೃಷ್ಣಗೆ ಜನ್ಮವ |
ಆವ ಪರಿಯಲಿ ನುಡಿಯುವೆಯೋ || ೪೨ ||

ಆಕಳಿಸುವಾಗ ಯಶೋದಾದೇವಿಗೆ |
ದೇವ ತನ್ನೊಳಗೆ ಹುದುಗಿದ್ದ ||
ಭುವನವೆಲ್ಲವ ತೋರಿದುದಿಲ್ಲವೆ |
ಆ ವಿಷ್ಣು ಗರ್ಭದೊಳಡಗುವನೆ || ೪೩ ||

ಆನೆಯ ಮ್ಯಾನದಲ್ಲಿ ಅಡಗಿಸಿದವರುಂಟೆ |
ಅನೇಕ ಕೋಟಿ ಅಜಾಂಡವ ||
ಅಣುರೇಣು ರೂಪದಲಿ ಆಳ್ವ ಶ್ರೀ ಹರಿಯ |
ಜನನಿ ಜಠರವು ಒಳಗೊಂಬುದೆ || ೪೪ ||

ಅದರಿಂದ ಕೃಷ್ಣನಿಗೆ ಜನ್ಮವೆಂಬುದು ಸಲ್ಲ |
ಮದನನಿವನ ಕುಮಾರನು ||
ಕದನದಿ ಕಣೆಗಳ ಇವನೆದೆಗೆಸೆವನೆ |
ಸುದತೇರಿಗಿವನೆಂತು ಸಿಲುಕುವನೆ || ೪೫ ||

ಅದರಿಂದ ಕೃಷ್ಣನಿಗೆ ಪರನಾರೀ ಸಂಗವ ಕೋ |
ವಿದರಾದ ಬುಧರು ನುಡಿವಾರೆ ||
ಸದರವೆ ಈ ಮಾತು ಸರ್ವ ವೇದಗಳು |
ಮುದದಿಂದ ತಾವು ಸ್ತುತಿಸುವವು || ೪೬ ||

ಎಂದ ಭಾಗವತದ ಚೆಂದದ ಮಾತನು |
ಮಂದಮಾನವ ಮನಸಿಗೆ ||
ತಂದಕೋ ಜಗಕ್ಕೆ ಕೈವಲ್ಯವೀವ ಮು |
ಕುಂದಗೆ ಕುಂದು ಕೊರತೆ ಸಲ್ಲದು || ೪೭ ||

ಹತ್ತು ವರ್ಷದ ಕೆಳಗೆ ಮಕ್ಕಳಾಟಿಕೆಯಲ್ಲಿ ।
ಚಿತ್ತ ಸ್ತ್ರೀಯರಿಗೆ ಎರಗುವದೆ ॥
ಅರ್ತಿಯಿಂದರ್ಚಿಸಿದ ಗೋಕುಲದ ಕನ್ಯೆಯರ ।
ಸತ್ಯ ಸಂಕಲ್ಪ ಬೆರಿತಿದ್ದ ॥ ೪೮ ॥

ಹತ್ತು ಮತ್ತಾರು ಸಾಸಿರ ಸ್ತ್ರೀಯರಲ್ಲಿ ।
ಹತ್ತು ಹತ್ತಿನಿಪ ಕ್ರಮದಿಂದ ॥
ಪುತ್ರರ ವೀರ್ಯದಲ್ಲಿ ಸೃಷ್ಟಿಸಿದವರುಂಟೆ ।
ಅರ್ತಿಯ ಸೃಷ್ಟಿಹರಿಗಿದು ॥ ೪೯ ॥

ರೋಮರೋಮಕೂಪ ಕೋಟಿವೃಕ್ಷಗಳ ।
ನಿರ್ಮಿಸಿ ಗೋಪಾಲರ ತೆರಳಿಸಿದ ॥
ನಮ್ಮ ಶ್ರೀಕೃಷ್ಣನು ಮಕ್ಕಳ ಸೃಜಿಸುವ ।
ಮಹಿಮೆ ಬಲ್ಲವರಿಗೆ ಸಲಹಲಿಕೆ ॥ ೫೦ ॥

ಮಣ್ಣನೇಕೆ ಮೆದ್ದೆಯೆಂಬ ಯಶೋದೇಗೆ ।
ಸಣ್ಣ ಬಾಯೊಳಗೆ ಜಗಂಗಳ ॥
ಕಣ್ಣಾರೆ ತೋರಿದ ನಮ್ಮ ಶ್ರೀಕೃಷ್ಣನ ।
ಘನತೆ ಬಲ್ಲವರ ಸಲಹಲಿಕೆ ॥ ೫೧ ॥

ನಾರದ ಸನಕಾದಿ ಮೊದಲಾದ ಯೋಗಿಗಳು ।
ನಾರಿಯರಿಗೆ ಮರುಳಾಹರೆ ॥
ಓರಂತೆ ಶ್ರೀ ಕೃಷ್ಣನಡಿಗಡಿಗೆರಗುವರೆ ।
ಆರಾಧಿಸುತ್ತ ಭಜಿಸುವರೆ ॥ ೫೨ ॥

ಅಂಬುಜಸಂಭವ ತ್ರಿಯಂಬಕ ಮೊದಲಾದ ।
ನಂಬಿದವರಿಗೆ ವರವಿತ್ತ ॥
ಸಂಭ್ರಮದ ಸುರರು ಎಳ್ಳಷ್ಟು ದೋಷ ।
ಇಂಬಿದ್ದರಿವನ ಭಜಿಸುವರೆ ॥ ೫೩ ॥

ಅವನುಂಗುಷ್ಟವ ತೊಳೆದ ಗಂಗಾದೇವಿ ।
ಪಾವನಳೆನಿಸಿ ಮೆರೆಯಳೇ ॥
ಜೀವನ ಸೇರುವ ಪಾಪವ ಕಳೆವಳು ।
ಈ ವಾಸುದೇವಗೆ ಎಣೆಯುಂಟೆ ॥ ೫೪ ॥

ಕಿಲ್ಬಿಷವಿದ್ದರೆ ಅಗ್ರಪೂಜೆಯನು ।
ಸರ್ವರಾಯರ ಸಭೆಯೊಳಗೆ ॥
ಉಬ್ಬಿದ ಮನದಿಂದ ಧರ್ಮಜ ಮಾಡುವನೆಲೆ ।
ಕೊಬ್ಬದಿರೆಲೋ ಪರವಾದಿ ॥ ೫೫ ॥

ಸಾವಿಲ್ಲದ ಹರಿಗೆ ನರಕಯಾತನೆ ಸಲ್ಲ ।
ಜೀವಂತರಿಗೆ ನರಕದಲಿ ॥
ನೋವನೀವನು ನಿಮ್ಮ ಯಮದೇವನು ।
ನೋವಾ ನೀ ಹರಿಯ ಗುಣವರಿಯೆ ॥ ೫೬ ॥

ನರಕವಾಳುವ ಯಮಧರ್ಮರಾಯ ತನ್ನ ।
ನರಜನ್ಮದೊಳಗೆ ಪೊರಳಿಸಿ ॥
ಮರಳಿ ತನ್ನರಕದಲಿ ಪೊರಳಿಸಿ ಕೊಲುವನು ।
ಕುರು ನಿನ್ನ ಕುಹಕ ಕೊಳದಲ್ಲಿ ॥ ೫೭ ॥

ಬೊಮ್ಮನ ನೂರು ವರ್ಷ ಪರಿಯಂತ ಪ್ರಳಯದಲಿ ।
ಸುಮ್ಮನೆಯಾಗಿ ಮಲಗಿಪ್ಪ ॥
ನಮ್ಮ ನಾರಾಯಣಗೆ ಹಸಿ ತೃಷೆ ಜರಾಮರಣ ದು ।
ಷ್ಕರ್ಮದುಃಖಗಳು ತೊಡಸುವರೆ ॥ ೫೮ ॥

ರಕ್ಕಸರಸ್ತ್ರಗಳಿಂದ ಗಾಯವಡೆಯದ ।
ಅಕ್ಷಯ ಕಾಯದ ಶ್ರೀ ಕೃಷ್ಣ ॥
ತುಚ್ಛ ಯಮಭಟರ ಶಸ್ತ್ರಕಳುಕುವನಲ್ಲ ।
ಹುಚ್ಚ ನೀ ಹರಿಯ ಗುಣವರಿಯೇ ॥ ೫೯ ॥

ಕಿಚ್ಚನುಂಗಿದನು ನಮ್ಮ ಶ್ರೀಕೃಷ್ಣನು ।
ತುಚ್ಛ ನರಕದೊಳು ಅನಲನಿಗೆ ॥
ಬೆಚ್ಚುವನಲ್ಲ ಅದರಿಂದವಗೆ ನರಕ ।
ಮೆಚ್ಚುವರಲ್ಲ ಬುಧರೆಲ್ಲ ॥ ೬೦ ॥

ಮನೆಯಲ್ಲಿ ಕ್ಷಮೆಯ ತಾಳ್ ವೀರಭಟ ।
ರಣರಂಗದಲ್ಲಿ ಕ್ಷಮಿಸುವನೆ ॥
ಅಣುವಾಗಿ ನಮ್ಮ ಹಿತಕ್ಕೆ ಮನದೊಳಗಿನ ಕೃಷ್ಣ ।
ಮುನಿವ ಕಾಲಕ್ಕೆ ಮಹತ್ತಾದ ॥ ೬೧ ॥

ತಾಯ ಪೊಟ್ಟೆಯಿಂದ ಮೂಲರೂಪವ ತೋರಿ ।
ಆಯುಧ ಸಹಿತ ಪೊರವಂಟ ॥
ನ್ಯಾಯಕೋವಿದರು ಪುಟ್ಟಿದನೆಂಬರೆ ।
ಬಾಯಿಗೆ ಬಂದಂತೆ ಬೊಗಳದಿರು ॥ ೬೨ ॥

ಉಟ್ಟ ಪೀತಾಂಬರ ತೊಟ್ಟ ಭೂಷಣಗಳು ।
ಇಟ್ಟ ನವರತ್ನದ ಕಿರೀಟವು ॥
ಮೆಟ್ಟಿದ ಕುರುಹ ಎದೆಯಲ್ಲಿ ತೋರಿದ ಶ್ರೀ ।
ವಿಟ್ಟಲ ಪುಟ್ಟಿದವನೆನಬಹುದೇ ॥ ೬೩ ॥

ಋಷಭಂಸಮೇಷ ಮಹಿಷ ಮೂಷಕವಾಹನವೇರಿ ಮಾ ।
ನಿಸರಂತೆ ಸುಳಿವ ಸುರರೆಲ್ಲ ॥
ಎಸೆವ ದೇವೇಶಾನರ ಸಾಹಸಕ್ಕೆ ಮಣಿದರು ।
ಕುಸುಮನಾಭನಿಗೆ ಸರಿಯುಂಟೆ ॥ ೬೪ ॥

ಒಂದೊಂದು ಗುಣಗಳು ಇದ್ದಾವು ಇವರಲ್ಲಿ ।
ಸಂದಣಿಸಿವೇಕೋ ಬಹುದೋಷ ॥
ಕುಂದೆಳ್ಳಷ್ಟಿಲ್ಲದ ಮುಕುಂದನೆ ತನಗೆಂದು ।
ಇಂದಿರೆ ಪತಿಯ ನೆನೆದಳು ॥ ೬೫ ॥

ಇಂತು ಚಿಂತಿಸಿ ರಮೆ ಸಂತರಾ ಮನ ಪದವ |
ಸಂತೋಷ ಮನದಿ ನೆನೆವುತ್ತು ||
ಸಂತೋಷ ಮನದಿ ನೆನೆವುತ್ತು ತನ್ನ ಶ್ರೀ |
ಕಾಂತನಿದ್ದೆಡೆಗೆ ನಡೆದಳು || ೬೬ ||

ಕಂದರ್ಪ ಕೋಟಿಗಳ ಗೆಲುವ ಸೌಂದರ್ಯದ |
ಚಂದವಾಗಿದ್ದ ಚೆಲುವನ ||
ಇಂದಿರೆ ಕಂಡು ಇವನೆ ತನಗೆ ಪತಿ |
ಯಿಂದವನ ಬಳಿಗೆ ನಡೆದಳು || ೬೭ ||

ಈ ತೆರದ ಸುರರ ಸುತ್ತ ನೋಡುತ್ತ ಲಕ್ಷ್ಮೀ |
ಚಿತ್ತವ ಕೊಡದೆ ನಸುನಗುತ ||
ಚಿತ್ತವ ಕೊಡದೆ ನಸುನಗುತ ಬಂದು ಪುರು |
ಷೋತ್ತಮನ ಕಂಡು ನಮಿಸಿದಳು || ೬೮ ||

ನಾನಾ ಕುಸುಮಗಳಿಂದ ಮಾಡಿದ ಮಾಲೆಯ |
ಶ್ರೀನಾರಿ ತನ್ನ ಕರದಲ್ಲಿ ||
ಪೀನಕಂಧರದ ತ್ರಿವಿಕ್ರಮರಾಯನ |
ಕೊರಳಿನ ಮೇಲಿಟ್ಟು ನಮಿಸಿದಳು || ೬೯ ||

ಉಟ್ಟ ಪೊಂಬಟ್ಟೆಯ ತೊಟ್ಟಾಭರಣಗಳು |
ಇಟ್ಟ ನವರತ್ನದ ಮುಕುಟವು ||
ದುಷ್ಟಮರ್ದನನೆಂಬ ಕಡೆಯ ಪೆಂಡೆಗಳು |
ಇಟ್ಟಿದ್ದ ಹರಿಗೆ ವಧುವಾದಳು || ೭೦ ||

ಕೊಂಬು ಚಂಬಕ ಕಹಳೆ ತಾಳ ಮದ್ದಳೆಗಳು |
ತಂಬಟೆ ಭೇರಿ ಪಟಹಗಳು ||
ಭೊಂ ಭೊಂ ಎಂಬ ಶಂಖ ಡೊಳ್ಳು ಮೌರಿಗಳು |
ಅಂಬುಧಿಯ ಮನೆಯಲ್ಲೆಸೆದವು || ೭೧ ||

ಅರ್ಘ್ಯಪಾದ್ಯಾಚಮನ ಮೊದಲಾದ ಷೋಡಶಾ |
ನರ್ಘ್ಯ ಪೂಜೆಯಿತ್ತನಳಿಯಗೆ |
ಒಗ್ಗಿದ ಮನದಿಂದ ಧಾರೆಯೆರೆದನೆ ಸಿಂಧು |
ಸದ್ಗತಿಯಿತ್ತು ಸಲಹೆಂದ || ೭೨ ||

ವೇದೋಕ್ತ ಮಂತ್ರ ಪೇಳಿ ವಸಿಷ್ಠ ನಾರದ ಮೊದ |
ಲಾದ ಮುನೀಂದ್ರರು ಮುದದಿಂದ ||
ವಧೂವರರ ಮೇಲೆ ಶೋಭನದಕ್ಷತೆಯನು |
ಮೋದವೀಯುತ್ತ ತಳಿದರು || ೭೩ ||

ಸಂಭ್ರಮದಿಂದಂಬರದಿ ದುಂದುಭಿ ಮೊಳಗಲು |
ತುಂಬುರು ನಾರದರು ಸ್ತುತಿಸುತ್ತ ||
ತುಂಬುರು ನಾರದರು ಸ್ತುತಿಸುತ್ತ ಪಾಡಿದರು ಪೀ |
ತಾಂಬರಧರನ ಮಹಿಮೆಯ || ೭೪ ||

ದೇವನಾರಿಯರೆಲ್ಲ ಬಂದೊದಗಿ ಪಾಠಕರು |
ಓವಿ ಪಾಡುತ್ತ ಕುಣಿದರು ||
ದೇವತರುವಿನ ಹೂವಿನ ಮಳೆಗಳ |
ಶ್ರೀವರನ ಮೇಲೆ ಕರೆದರು || ೭೫ ||

ಮುತ್ತು ರತ್ನಗಳಿಂದ ಕೆತ್ತಿಸಿದ ಹಸೆಯ ನವ |
ರತ್ನ ಮಂಟಪದಿ ಪಸರಿಸಿ ||
ನವರತ್ನಮಂಟಪದಿ ಪಸರಿಸಿ ಕೃಷ್ಣನ |
ಮುತ್ತೈದೆಯರೆಲ್ಲ ಕರೆದರು || ೭೬ ||

ಶೇಷಶಯನನೆ ಬಾ ದೋಷದೂರನೆ ಬಾ |
ಭಾಸುರಕಾಯ ಹರಿಯೆ ಬಾ ||
ಭಾಸುರಕಾಯ ಹರಿಯೆ ಬಾ ಶ್ರೀ ಕೃಷ್ಣ ವಿ |
ಲಾಸದಿಂದೆಮ್ಮ ಹಸೆಗೆ ಬಾ || ೭೭ ||

ಕಂಜಲೋಚನನೆ ಬಾ ಮಂಜುಳ ಮೂರ್ತಿಯೆ ಬಾ |
ಕುಂಜರ ವರದಾಯಕನೆ ಬಾ ||
ಕುಂಜರವರದಾಯಕನೆ ಬಾ ಶ್ರೀ ಕೃಷ್ಣ ನಿ |
ರಂಜನ ನಮ್ಮ ಹಸೆಗೆ ಬಾ || ೭೮ ||

ಆದಿಕಾಲದಲ್ಲಿ ಆಲದೆಲೆಯ ಮೇಲೆ |
ಶ್ರೀದೇವಿಯರೊಡನೆ ಪವಡಿಸಿದ ||
ಶ್ರೀದೇವಿಯರೊಡನೆ ಪವಡಿಸಿದ ಶ್ರೀಕೃಷ್ಣ |
ಮೋದದಿಂದೊಮ್ಮೆ ಹಸೆಗೆ ಬಾ || ೭೯ ||

ಆದಿಕಾರಣನಾಗಿ ಆಗ ಮಲಗಿದ್ದು |
ಮೋದಜೀವರ ತನ್ನ ಉದರದಲಿ ||
ಮೋದ ಜೀವರ ತನ್ನದರದಲಿ ಇಂಬಿಟ್ಟು ಅ |
ನಾದಿ ಮೂರುತಿಯೆ ಹಸೆಗೆ ಬಾ || ೮೦ ||

ಚಿನ್ಮಯವೆನಿಪ ನಿಮ್ಮ ಮನೆಗಳಲ್ಲಿ ಜೋ |
ತಿರ್ಮಯವಾದ ಪದ್ಮದಲ್ಲಿ ||
ರಮೈಯರೊಡಗೂಡಿ ರಮಿಸುವ ಶ್ರೀಕೃಷ್ಣ |
ನಮ್ಮ ಮನೆಯ ಹಸೆಗೆ ಬಾ || ೮೧ ||

ನಾನಾವತಾರದಲಿ ನಂಬಿದ ಸುರರಿಗೆ |
ಆನಂದವೀವ ಕರುಣೆ ಬಾ ||
ಆನಂದವೀವ ಕರುಣೆ ಬಾ ಶ್ರೀ ಕೃಷ್ಣ |
ಶ್ರೀನಾರಿಯೊಡನೆ ಹಸೆಗೇಳು || ೮೨ ||

ಬೊಮ್ಮನಾಲಯದಲ್ಲಿ ರನ್ನದ ಪೀಠದಿ ಕುಳಿತು |
ಒಮ್ಮನದಿ ನೇಹವ ಮಾಡುವ ||
ನಿರ್ಮಲ ಪೂಜೆಯ ಕೈಗೊಂಬ ಶ್ರೀಕೃಷ್ಣ ಪ |
ರಮ ಮೂರುತಿಯೆ ಹಸೆಗೆ ಬಾ || ೮೩ ||

ಮುಖ್ಯಪ್ರಾಣನ ಮನೆಯಲಿ ಭಾರತೀದೇವಿಯಾಗ |
ಲಿಕ್ಕಿ ಬಡಿಸಿದ ರಸಾಯನವ ||
ಸಕ್ಕರೆಗೂಡಿದ ಪಾಯಸ ಸವಿಯುವ |
ರಕ್ಕಸವೈರಿಯೆ ಹಸೆಗೆ ಬಾ || ೮೪ ||

ರುದ್ರನ ಮನೆಯಲ್ಲಿ ರುದ್ರಾಣಿದೇವಿಯರು |
ಭದ್ರಮಂಟಪದಿ ಕುಳ್ಳಿರಿಸಿ ||
ಸ್ವಾದ್ವನ್ನಂಗಳ ಬಡಿಸಲು ಕೈಗೊಂಡ |
ಮುದ್ದು ನರಸಿಂಹ ಹಸೆಗೆ ಬಾ || ೮೫ ||

ಗರುಡನ ಮೇಲೇರಿ ಗಗನ ಮಾರ್ಗದಲ್ಲಿ |
ತರತರದಿ ಸ್ತುತಿಪ ಸುರಸ್ತ್ರೀಯರ ||
ಮೆರೆವ ಗಂಧರ್ವರ ಗಾನವ ಸವಿಯುವ |
ನರಹರಿ ನಮ್ಮ ಹಸೆಗೆ ಬಾ || ೮೬ ||

ನಿಮ್ಮಣ್ಣನ ಮನೆಯ ಸುಧರ್ಮ ಸಭೆಯಲ್ಲಿ |
ಉಮೆಯರಸ ನಮಿಸಿದ ||
ಧರ್ಮರಕ್ಷಕನೆನಿಪ ಕೃಷ್ಣ ಕೃಪೆಯಿಂದ ಪ |
ರಮ ಮೂರುತಿಯೆ ಹಸೆಗೆ ಬಾ || ೮೭ ||

ಇಂದ್ರನ ಮನೆಗೋಗಿ ಅದಿತಿಗೆ ಕುಂಡಲವಿತ್ತು |
ಅಂದದ ಪೂಜೆಯ ಕೈಗೊಂಡು ||
ಅಂದದ ಪೂಜೆಯ ಕೈಗೊಂಡು ಸುರತರುವ |
ಇಂದಿರೆಗಿತ್ತ ಹರಿಯೆ ಬಾ || ೮೮ ||

ನಿಮ್ಮ ನೆನೆವ ಮುನಿ ಹೃದಯದಲಿ ನೆಲೆಸಿದ |
ಧರ್ಮರಕ್ಷಕನೆನಿಸುವ ||
ಸಮ್ಮತವಾಗಿದ್ದ ಪೂಜೆಯ ಕೈಗೊಂಡ ನಿ |
ಸ್ನೇಹ ಮಹಿಮೆ ಹಸೆಗೆ ಬಾ || ೮೯ ||

ಮುತ್ತಿನ ಸತ್ತಿಗೆಯ ನವರತ್ನದ ಚಾಮರ ।
ಸುತ್ತ ನಲಿವಪ್ಪರ ಸ್ತ್ರೀಯರ ॥
ನೃತ್ಯವ ನೋಡುತ ಚಿತ್ರ ವಾದ್ಯಗಳ ಸಂ ।
ಪತ್ತಿನ ಹರಿಯೆ ಹಸೆಗೆ ಬಾ ॥ ೯೦ ॥

ಎನಲು ನಗುತ ಬಂದು ಹಸೆಯ ಮೇಲೆ ।
ವನಿತೆ ಲಕ್ಷ್ಮಿಯೊಡಗೂಡಿ ॥
ಅನಂತ ವೈಭವದಿ ಕುಳಿತ ಕೃಷ್ಣನ ನಾಲ್ಕು ।
ದಿನದುತ್ಸವವ ನಡೆಸಿದರು ॥ ೯೧ ॥

ಅತ್ತೇರೆನಿಪ ಗಂಗೆ ಯಮುನೇ ಸರಸ್ವತಿ ಭಾ ।
ರತಿ ಮೊದಲಾದ ಸುರಸ್ತ್ರೀಯರು ॥
ಮುತ್ತಿನಕ್ಷತೆಯನ್ನು ಶೋಭಾನವೆನುತಲಿ ತಮ್ಮ ।
ಅರ್ತಿಯಳಿಯಗೆ ತಳಿದರು ॥ ೯೨ ॥

ರತ್ನಾದಾರತಿಗೆ ಸುತ್ತ ಮುತ್ತನೆ ತುಂಬಿ ।
ಮುತ್ತೈದೆಯರೆಲ್ಲ ಧವಳದ ॥
ಮುತ್ತೈದೆಯರೆಲ್ಲ ಧವಳದ ಪದನ ಪಾ ।
ಡುತ್ತಲೆತ್ತಿದರೆ ಸಿರವರಗೆ ॥ ೯೩ ॥

ಬೊಮ್ಮತನ್ನರಸಿ ಕೂಡೆ ಬಂದೆರಗಿದ ।
ಉಮೆಯರಸ ನಮಿಸಿದ ॥
ಅಮರರೆಲ್ಲರು ಬಗೆಬಗೆ ಉಡುಗೊರೆಗಳ ।
ರಮೆಯರಸಗೆ ಸಲ್ಲಿಸಿದರು ॥ ೯೪ ॥

ಸತ್ಯಲೋಕದ ಬೊಮ್ಮ ಕೌಸ್ತುಭರತ್ನವನಿತ್ತ ।
ಮುಕ್ತಾಸುರರು ಮುದದಿಂದ ॥
ಮುತ್ತಿನ ಕಂಠೀಸರವ ಮುಖ್ಯಪ್ರಾಣನಿತ್ತ ।
ಮಸ್ತಕದ ಮಣಿಯ ಶಿವನಿತ್ತ ॥ ೯೫ ॥

ತನ್ನರಸಿ ಕೂಡೆ ಸವಿನುಡಿ ನುಡಿವಾಗ |
ವದನದಲ್ಲಿದ್ದಗ್ಗಿ ಕೆಡದಂತೆ ||
ವಹ್ನಿ ಪ್ರತಿಷ್ಠೆಯ ಮಾಡಿ ಅವನೊಳಗಿದ್ದ |
ತನ್ನಾಹುತಿ ದಿಬ್ಬಣ ಸುರರಿಗೆ || ೯೬ ||

ಕೊಬ್ಬಿದ ಖಳರೋಡಿಸಿ ಅಮೃತಾನ್ನ ಊಟಕ್ಕೆ |
ಉಬ್ಬಿದ ಹರುಷದಿ ಉಣಿಸಲು ||
ಉಬ್ಬಿದ ಹರುಷದಿ ಉಣಿಸಬೇಕೆಂದು ಸಿಂಧು |
ಸರ್ವರಿಗೇಡೆಯ ಮಾಡಿಸಿದ || ೯೭ ||

ಮಾವನ ಮನೆಯಲ್ಲಿ ದೇವರಿಗೌತಣವ |
ದಾನವರು ಕೆಡಿಸದೆ ಬಿಡರೆಂದು ||
ದಾನವರು ಕೆಡಿಸದೆ ಬಿಡರೆಂದು ಶ್ರೀ ಕೃಷ್ಣ |
ದೇವ ಸ್ತ್ರೀವೇಷವ ಧರಿಸಿದ || ೯೮ ||

ತನ್ನ ಸೌಂದರ್ಯದಿಂದುನ್ನತಮಯವಾದ ಲಾ |
ವಣ್ಯದಿಂದ ಮೆರೆವ ನಿಜಪತಿಯ ||
ಹೆಣ್ಣುರೂಪವ ಕಂಡು ಕನ್ಯೆ ಮಹಾಲಕ್ಷ್ಮಿ ಇವ |
ಗನ್ಯರೇಕೆಂದು ಬೆರಗಾದಳು || ೯೯ ||

ಲಾವಣ್ಯಮಯವಾದ ಹರಿಯ ಸ್ತ್ರೀವೇಷಕ್ಕೆ |
ಭಾವಕಿಯರೆಲ್ಲ ಮರುಳಾಗೆ ||
ಮಾವರ ಸುಧೆಯ ಕ್ರಮದಿಂದ ಬಡಿಸಿ ತನ್ನ |
ಸೇವಕ ಸುರರಿಗುಣಿಸಿದ || ೧೦೦ ||

ನಾಗನ ಮೇಲೆ ತಾ ಮಲಗಿದ್ದಾಗ |
ಆಗಲೆ ಜಗವ ಜತನದಿ ||
ಆಗಲೆ ಜಗವ ಜತನದಿ ಧರಿಸೆಂದು |
ನಾಗಬಲಿಯ ನಡೆಸಿದರು || ೧೦೧ ||

ಕ್ವಧೆಯ ಕಳೆವ ನವರತ್ನದ ಮಾಲೆಯ |
ಮುದದಿಂದ ವಾರಿಧಿ ವಿಧಿಗಿತ್ತ ||
ಚದುರ ವರವ ವಾಯುದೇವರಿಗಿತ್ತ |
ವಿಧುವಿನ ಕಲೆಯ ಶಿವಗಿತ್ತ || ೧೦೨ ||

ಶಕ್ರ ಮೊದಲಾದ ದಿಕ್ಪಾಲಕರಿಗೆ |
ಸೊಕ್ಕಿದ ಚೌದಂತ ಗಜಂಗಳ ||
ಉಕ್ಕಿದ ಮನದಿಂದ ಕೊಟ್ಟ ವರುಣದೇವ ಮದು |
ಮಕ್ಕಳಾಯುಷ್ಯವ ಬೆಳೆಸೆಂದ || ೧೦೩ ||

ಮತ್ತೆ ದೇವೇಂದ್ರಗೆ ಪಾರಿಜಾತವನಿತ್ತ |
ಚಿತ್ತವ ಸೆಳೆವಪ್ರಸ್ರಿಯರ ||
ಹತ್ತು ಸಾವಿರ ಕೊಟ್ಟ ವರುಣದೇವ ಹರಿ |
ಭಕ್ತಿಯ ಮನದಲ್ಲಿ ಬೆಳೆಸೆಂದ || ೧೦೪ ||

ಪೊಳೆವ ನವರತ್ನದ ರಾಶಿಯ ತೆಗೆತೆಗೆದು |
ಉಳಿದಮರರಿಗೆ ಸಲಿಸಿದ ||
ಉಳಿದ ಅಮರರಿಗೆ ಸಲಿಸಿದ ಸಮುದ್ರ |
ಕಳುಹಿಸಿದನವರವರ ಮನೆಗಳಿಗೆ || ೧೦೫ ||

ಉನ್ನತ ನವರತ್ನವಾದ ಅರಮನೆಯ |
ಚನ್ನೇಮರಗಳಿಂದ ವಿರಚಿಸಿ ||
ತನ್ನ ಅಳಿಯನಿಗೆ ಸ್ಥಿರವಾಗಿ ಮಾಡಿಕೊಟ್ಟು |
ಇನ್ನೊಂದು ಕಡೆಯಡಿ ಇಡದಂತೆ || ೧೦೬ ||

ಹಯವದನ ತನ್ನ ಪ್ರಿಯಳಾದ ಲಕ್ಷ್ಮಿಮಿಗೆ |
ಜಯವಿತ್ತ ಕ್ಷೀರಾಂಬುಧಿಯಲ್ಲಿ ||
ಜಯವಿತ್ತ ಕ್ಷೀರಾಂಬುಧಿಯಲ್ಲಿ ಶ್ರೀಕೃಷ್ಣ |
ದಯದಿ ನಮ್ಮೆಲ್ಲರ ಸಲಹಲಿ || ೧೦೭ ||

ಪದವ ಮಾಡಿದ ವಾದಿರಾಜಮುನಿಗೆ ।
ಶ್ರೀಪತಿಯಾದ ಹಯವದನ ॥
ತಾಪವ ಕಳೆದು ತನ್ನ ಶ್ರೀಚರಣದ ಸ ।
ಮೀಪದಲ್ಲಿಟ್ಟು ಸಲಹಲಿ ॥ ೧೦೮ ॥

ಇಂತು ಸ್ವಪ್ನದಲ್ಲಿ ಕೊಂಡಾಡಿಸಿಕೊಂಡ ಲಕ್ಷ್ಮೀ ।
ಕಾಂತನ ಕಂದನೆನಿಸುವ ॥
ಸಂತರ ಮೆಚ್ಚಿನ ವಾದಿರಾಜೇಂದ್ರ ಮುನಿ ।
ಪಂಥದಿ ಪೇಳಿದ ಪದವಿದು ॥ ೧೦೯ ॥

ಶ್ರೀಯರಸ ಹಯವದನಪ್ರಿಯ ವಾದಿರಾಜ ।
ರಾಯ ರಚಿಸಿದ ಪದವಿದು ॥
ಆಯುಷ್ಯ ಭವಿಷ್ಯ ದಿನದಿನಕೆ ಹೆಚ್ಚುವುದು ನಿ ।
ರಾಯಾಸದಿಂದ ಸುಖಿಪರು ॥ ೧೧೦ ॥

ಬೊಮ್ಮಾನ ದಿನದಲ್ಲಿ ಒಮ್ಮೊಮ್ಮೆ ಈ ಮದುವೆ ।
ಕ್ರಮದಿ ಮಾಡಿ ವಿನೋದಿಸುವ ॥
ನಮ್ಮ ನಾರಾಯಣಗೂ ಈ ರಮ್ಮೆಗಡಿಗಡಿಗೂ ।
ಅಸುರ ಮೋಹನವೇ ನರನಟನೆ ॥ ೧೧೧ ॥

ಮದುವೆಯ ಮನೆಯಲ್ಲಿ ಈ ಪದವ ಪಾಡಿದರೆ ।
ಮದುಮಕ್ಕಳಿಗೆ ಮುದವಹುದು ॥
ವಧುಗಳಿಗೆ ಒಲೇಬಾಗ್ಯ ದಿನದಿನಕೆ ಹೆಚ್ಚುವುದು ।
ಮದನನಯ್ಯನ ಕೃಪೆಯಿಂದ ಶೋಭಾನೆ ॥ ೧೧೨ ॥

ಶೋಭಾನವೆನ್ನರೆ ಸುರರೊಳು ಸುಭಗನಿಗೆ ।
ಶೋಭಾನವೆನ್ನೇ ಸುಗುಣನಿಗೆ ॥
ಶೋಭಾನವೆನ್ನರೆ ತ್ರಿವಿಕ್ರಮರಾಯಗೆ ।
ಶೋಭಾನವೆನ್ನೇ ಸುರಪ್ರಿಯಗೆ ॥ ಶೋಭಾನೆ ॥ ೧೧೩ ॥

॥ ಮಂಗಳಂ ॥